
Ganesha Ashtottarashatanama Stotram

गणेशाष्टोत्तरशतनामस्तोत्रम्

Document Information

Text title : Ganesha Ashtottarashatanama Stotram 2

File name : gaNeshAShTotttarashatanAmastotram2.itx

Category : ganesha, aShTotttarashatanAma, shivarahasya

Location : doc_ganesha

Transliterated by : Ruma Dewan

Proofread by : Ruma Dewan

Description/comments : shrIshivarahasyam | ugrAkhyah saptamAMshaH | adhyAyaH 12 | 50-82||

Latest update : March 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2024

sanskritdocuments.org

गणेशाष्टोत्तरशतनामस्तोत्रम्



- शिवपार्वतीसंवादे -

श्रीशिव उवाच -

काश्यां तु बहवो विघ्नाः काशीवासवियोजकाः ।

तच्छान्त्यर्थं दुण्ढिराजः पूजनीयः प्रयत्नतः ॥ ५० ॥

अष्टोत्तरशतं दिव्यैर्गणेशस्यैव नामभिः ।

कर्तव्यमतियत्नेन नवदूर्वाङ्कुरार्पणम् ॥ ५१ ॥

हिरण्मयतनुं शुद्धं सर्वार्तिहरमव्ययम् ।

वरदं गणपं ध्यात्वा पूजा कार्या प्रयत्नतः ॥ ५२ ॥

ऋषिर्विघ्नेश इत्यादिनाम्नां सर्वेश्वरः शिवः ।

देवता विघ्नराजोऽत्र छन्दोऽनुष्टुप् शुभप्रदम् ॥ ५३ ॥

सर्वप्रत्यूहशमनं फलं शक्तिः सुधात्मिका ।

कीलकं गणनाथस्य पूजा कार्येति कामदा ॥ ५४ ॥

अथ नामावलिः ।

ॐ विघ्नेशो विश्ववरदो विश्वचक्षुर्जगत्पतिः । (विश्ववदनो)

हिरण्यरूपः सर्वात्मा ज्ञानरूपो जगन्मयः ॥ ५५ ॥

सर्वज्ञः सर्वगः शान्तो गजास्यो विगतज्वरः ।

विश्वमूर्तिरमेयात्मा विश्वाधारः सनातनः ॥ ५६ ॥

सामगानप्रियो मन्त्री सत्त्वाधारः सुराधिपः ।

समस्तसाक्षी निर्द्वन्द्वो निर्लिप्तोऽमोघविक्रमः ॥ ५७ ॥

नियतो निर्मलः पुण्यकामदः कान्तिदः कविः ॥ ५८ ॥

कामरूपी कामवेषो कमलाक्षः कलाधरः ।

सुमुखः सर्वदः शुद्धो मूषिकाधिपवाहनः ॥ ५९ ॥ (सुमुखः सर्वदः)

दीर्घतुण्डघनुः श्रीमाननन्तो मोहवर्जितः ।
 वक्रतुण्डः शूर्पकर्णो परमं पावनेश्वरः ॥ ६० ॥ (पवनः पावनो वरः)
 योगीशो योगवन्द्याङ्घ्रिरुमाजनुरयापहः ।
 एकदन्तो महाग्रीवः शरण्यः सिद्धसेवितः ॥ ६१ ॥
 सिद्धिदः करुणासिन्धुः भगवान् भव्यविग्रहः ।
 विकटः कपिलो ढुण्डिरुग्रो भीमोदरः शुभः ॥ ६२ ॥ (भीमोदरः)
 गणाध्यक्षो गणाराध्यो गणेशो गणनायकः ।
 ज्योतिःस्वरूपो भूतात्मा धूमकेतुरनाकुलः ॥ ६३ ॥
 कुमारगुरुरानन्दो हेरम्बो वेदसंस्तुतः ।
 नागोपवीती दुर्धर्षो बालदूर्वाङ्कुरप्रियः ॥ ६४ ॥
 भालचन्द्रो विश्वधामा शिवपुत्रो विनायकः ।
 लीलावलम्बितवपुः पूर्णः परमसुन्दरः ॥ ६५ ॥
 विघ्नान्धकारमार्ताण्डो विघ्नारण्यदवानलः ।
 सिन्धूरवदनो नित्यो प्रभुः प्रथमपूजितः ॥ ६६ ॥ (विष्णुः प्रमथपूजितः)
 शरण्यदिव्यपादाब्जो भक्तमन्दारभूरुहः ।
 रत्नसिंहासनासीनो मणिकुण्डलमण्डितः ॥ ६७ ॥
 भक्तकल्याणदोऽमेयः कल्याणगुणसंश्रयः ।
 एतानि दिव्यनामानि गणेशस्य महात्मनः ॥ ६८ ॥
 पठनीयानि यत्नेन सर्वथा सर्वदेहिभिः । (सर्वदा)
 नाम्नामेकैकमेतेषां सर्वसिद्धिप्रदायकम् ॥ ६९ ॥
 अथ उपदेशः
 सर्वविघ्नेश नाम्नां तु फलं वक्तुं न शक्यते ।
 एकैकमेव तन्नाम दिव्यं जप्त्वा मुनीश्वराः ॥ ७० ॥
 प्रत्यहमात्ररहितास्तिष्ठन्ति शिवपूजकाः ।
 दूर्वायुग्मानि सङ्गृह्य नूतनान्यतियत्नतः ॥ ७१ ॥
 पूजनीयो गणाध्यक्षो नाम्नामेकैकसङ्ख्याया ।
 नभस्यशुक्लपक्षस्य चतुर्थ्यां विधिपूर्वकम् ॥ ७२ ॥
 वक्रतुण्डेशकुण्डे तु स्नानं कृत्वा प्रयत्नतः ।


वक्रतुण्डेशमाराध्य सर्वाभीष्टप्रदायकम् ॥ ७३ ॥
 ध्यायेदघहरं शुद्धकाञ्चनाभमनामयम् ।
 ततः पूजां यथाशास्त्रं कृत्वा दूर्वाङ्कुरैर्नवः ॥ ७४ ॥
 पूजा कार्या विशेषेण नामोच्चारणपूर्वकम् ।
 ततश्च मोदकैर्दिव्यैः सुगन्धिघृतपाचितैः ॥ ७५ ॥
 नैवेद्यं कल्पयेद्दिव्यं गणेशाय शुभावहम् ।
 अन्यैश्च परमान्नाद्यैर्भक्ष्यैर्भोज्यैर्मनोहरैः ॥ ७६ ॥
 तोषणीयः प्रयत्नेन वक्रतुण्डविनायकः ।
 प्रदक्षिणनमस्कारैर्दिव्यैस्तन्नामसङ्ख्याया ॥ ७७ ॥
 कर्तव्या नियतं शुद्धैर्मौनव्रतपरायणः ।
 ततः सन्तर्प्य विधिच्छैवान्ब्राह्मणसम्भावान् ॥ ७८ ॥ (ब्राह्मणसत्तमान)
 पुनरभ्यर्च्य विघ्नेशमिमं मन्त्रमुदीरयेत् ॥ ७९ ॥
 अथ मन्त्रः
 वक्रतुण्ड सुराराध्य सूर्यकोटिसमप्रभ ।
 निर्विघ्नेनैव सततं काशीवासं प्रयच्छ मे ॥ ८० ॥
 इति सम्प्रार्थ्य विधिवत्पूजां कृत्वा पुनर्मुदा ।
 नमस्कृत्वा प्रसाद्यैनं गच्छेद्दुण्डुविनायकम् ॥ ८१ ॥
 दुण्डिराजार्चनं सम्यक्कर्तव्यं विधिपूर्वकम् ।
 तत्रैवार्चाविशेषेण पूजां कृत्वा ततः परम् ॥ ८२ ॥
 ॥ इति शिवरहस्यान्तर्गते गणेशाष्टोत्तरशतनामस्तोत्रं सम्पूर्णम् ॥
 - ॥ श्रीशिवरहस्यम् । उग्राख्यः सप्तमांशः । अध्यायः १२ । ५०-८२ ॥

- .. shrIshivarahasyam . ugrAkhyah saptamAMshaH . adhyAyaH 12 . 50-82..


Notes:

Śiva शिव tells Pārvaṭī पार्वती that to have obstacle-free access to Kaśī काशी, one must worship Dhunḍhirāja दुण्डिराज in the prescribed manner especially on Śukla Caturthī शुक्ल चतुर्थी; and enlists Aṣṭottaraśatanāmāni अष्टोत्तरशतनामानि of Gaṇeśa of गणेश for the purpose.

Proofread by Ruma Dewan

——
Ganesh Ashtottarashatanama Stotram

pdf was typeset on March 8, 2024

——
Please send corrections to sanskrit@cheerful.com

